



UNJONI EWROPEA

IL-PARLAMENT EWROPEW

IL-KUNSILL

**Brussell, 11 ta' April 2024
(OR. en)**

**2022/0906 (COD)
LEX 2315**

**PE-CONS 85/2/23
REV 2**

**JUR 761
COUR 30
INST 515
CODEC 2526**

**REGOLAMENT TAL-PARLAMENT EWROPEW U TAL-KUNSILL
LI JEMENDA L-PROTOKOLL NRU 3
DWAR L-ISTATUT TAL-QORTI TAL-ĠUSTIZZJA TAL-UNJONI EWROPEA**

REGOLAMENT (UE, Euratom) 2024/...
TAL-PARLAMENT EWROPEW U TAL-KUNSILL

tal-10 ta' April 2024

li jemenda l-Protokoll Nru 3
dwar l-Istatut tal-Qorti tal-Ġustizzja tal-Unjoni Ewropea

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 256(3) u l-Artikolu 281, it-tieni paragrafu, tiegħu,

Wara li kkunsidraw it-Trattat li jistabbilixxi l-Komunità Ewropea tal-Energija Atomika u, b'mod partikolari, l-Artikolu 106a(1) tiegħu,

Wara li kkunsidraw it-talba tal-Qorti tal-Ġustizzja,

Wara t-trażmissjoni tal-abbozz tal-att leġislattiv lill-parlamenti nazzjonali,

Wara li kkunsidraw l-opinjoni tal-Kummissjoni Ewropea¹,

Filwaqt li jaġixxu skont il-proċedura leġislattiva ordinarja²,

¹ L-opinjoni tal-14 ta' Marzu 2023 (COM(2023)0135).

² Il-pożizzjoni tal-Parlament Ewropew tas-27 ta' Frar 2024 (għadha ma ġietx ippubblikata fil-Ġurnal Uffiċjali) u d-Deċiżjoni tal-Kunsill tad-19 ta' Marzu 2024.

Billi:

- (1) F'konformità mar-Regolament (UE, Euratom) 2015/2422 tal-Parlament Ewropew u tal-Kunsill³, il-Qorti tal-Ġustizzja pprezentat, fl-14 ta' Diċembru 2017, lill-Parlament Ewropew, lill-Kunsill u lill-Kummissjoni rapport dwar il-bidliet possibbli fit-tqassim tal-kompetenzi biex tagħti deċiżjonijiet preliminari skont l-Artikolu 267 tat-Trattat dwar il-Funzjonament tal-Unjoni Ewropea (TFUE). F'dak ir-rapport, il-Qorti tal-Ġustizzja qieset li ma kienx hemm lok, f'dik id-data, li jiġu proposti bidliet fir-rigward tat-trattament tat-talbiet għal deċiżjoni preliminari magħmula skont l-Artikolu 267 TFUE. Madankollu, f'dak l-istess rapport, hija enfasizzat li trasferiment sussegwenti tal-kompetenza lill-Qorti Ġenerali li tagħti deċiżjonijiet preliminari f'ċerti oqsma speċifiċi ma jistax jiġi eskluż jekk in-numru u l-komplessità tat-talbiet għal deċiżjoni preliminari mressqa quddiem il-Qorti tal-Ġustizzja jkunu tali li l-amministrazzjoni tajba tal-ġustizzja tirrikjedih. Barra minn hekk, tali trasferiment huwa f'konformità mar-rieda tal-awturi tat-Trattat ta' Nizza, li kellhom l-intenzjoni jsaħħu l-effiċjenza tas-sistema ġudizzjarja tal-Unjoni billi pprevedew il-possibbiltà li l-Qorti Ġenerali tiġi involuta fit-trattament ta' dawk it-talbiet.

³ Ir-Regolament (UE, Euratom) 2015/2422 tal-Parlament Ewropew u tal-Kunsill tas-16 ta' Diċembru 2015 li jemenda l-Protokoll Nru 3 dwar l-Istatut tal-Qorti tal-Ġustizzja tal-Unjoni Ewropea (ĠU L 341, 24.12.2015, p. 14).

- (2) Skont l-istatistika tal-Qorti tal-Ġustizzja, kemm in-numru ta' kawzi għal deċiżjoni preliminari pendent kif ukoll it-tul ta' żmien medju li jittiehed biex jiġu trattati daww il-kawzi qegħdin jizdiedu. Peress li t-talbiet għal deċiżjoni preliminari jridu jiġu ttrattati b'heffa sabiex il-qradi nazzjonali jkunu jistgħu jiggarrantixxu d-dritt għal rimedju effettiv, jenhtieg li s-sitwazzjoni attwali tiġi indirizzata. Dik is-sitwazzjoni hija dovuta mhux biss għall-għadd kbir ta' talbiet għal deċiżjoni preliminari mressqa quddiem il-Qorti tal-Ġustizzja kull sena, iżda wkoll għall-kumplessità kbira u n-natura partikolarment sensittiva ta' numru dejjem jikber ta' talbiet magħmula lil dik il-qorti. Bil-għan li l-Qorti tal-Ġustizzja tkun tista' tkompli taqdi l-missjoni tagħha tas-salvagwardja u t-tisħiħ tal-unità u l-konsistenza tad-dritt tal-Unjoni, u biex jiġi żgurat li d-deċiżjonijiet tal-Qorti tal-Ġustizzja jkunu tal-ogħla kwalità, huwa meħtieġ, fl-interess tal-amministrazzjoni tajba tal-ġustizzja, li tintuża l-possibbiltà prevista fl-Artikolu 256(3), l-ewwel subparagrafu, tat-TFUE u li tiġi ttrasferita lill-Qorti Ġenerali kompetenza sabiex tiegħu konjizzjoni tat-talbiet preliminari magħmula skont l-Artikolu 267 tat-TFUE, f'oqsma speċifiċi stabbiliti fl-Istatut tal-Qorti tal-Ġustizzja tal-Unjoni Ewropea (l-"Istatut").

- (3) It-trasferiment lill-Qorti Ġenerali ta' parti mill-kompetenza sabiex tagħti deċiżjonijiet preliminari jenhtieg li jippermetti lill-Qorti tal-Ġustizzja tiddedika aktar ħin u riżorsi għall-eżami tat-talbiet għal deċiżjoni preliminari l-aktar kumplessi u sensittivi u, f'dan il-qafas, issaħħaħ id-djalogu mal-qrati nazzjonali, inter alia billi tagħmel użu akbar mill-mekkaniżmu previst fl-Artikolu 101 tar-Regoli tal-Proċedura tal-Qorti tal-Ġustizzja, li jippermettilha titlob kjarifika minn qorti jew tribunal tar-rinviju f'terminu ta' żmien stabbilit mill-Qorti tal-Ġustizzja, minbarra n-noti jew l-osservazzjonijiet bil-miktub ippreżentati mill-partijiet interessati msemmija fl-Artikolu 23 tal-Istatut.
- (4) F'dan il-kuntest, u peress li l-Qorti tal-Ġustizzja hija dejjem aktar meħtieġa, f'kawżi għal deċiżjoni preliminari, biex tittieħed deċiżjoni dwar kwistjonijiet ta' natura kostituzzjonali jew relatati mad-drittijiet tal-bniedem u mal-Karta tad-Drittijiet Fundamentali tal-Unjoni Ewropea (il-“Karta”), jenhtieg li t-trasparenza u l-ftuħ tal-proċess ġudizzjarju jissaħħu. Għal dak l-għan, u mingħajr preġudizzju għar-Regolament (KE) Nru 1049/2001 tal-Parlament Ewropew u tal-Kunsill⁴, jenhtieg li l-Istatut jiġi emendat sabiex jipprevedi li n-noti jew l-osservazzjonijiet bil-miktub ippreżentati minn parti interessata msemmija fl-Artikolu 23 tal-Istatut jenhtieg li jiġu ppubblikati fuq is-sit web tal-Qorti tal-Ġustizzja tal-Unjoni Ewropea fi żmien raġonevoli wara l-għeluq tal-kawża, sakemm dik il-parti ma tqajjimx oġġezzjonijiet għall-pubblikazzjoni tas-sottomissjonijiet bil-miktub ta' dik il-parti stess, f'liema każ jissemma fuq l-istess sit web li tkun tqajmet tali oġġezzjoni. Tali publikazzjoni se żżid l-obbligu ta' rendikont u tibni l-fiduċja fl-Unjoni kif ukoll fid-dritt tal-Unjoni.

⁴ Ir-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament u tal-Kummissjoni (ĠU L 145, 31.5.2001, p. 43).

- (5) Wara r-riforma tal-qafas ġudizzjarju tal-Unjoni b'riżultat tar-Regolament (UE, Euratom) 2015/2422, attwalment il-Qorti Ġenerali tinsab f'pożizzjoni fejn tista' tiffaċċja ż-żieda fil-volum ta' xogħol li se tirriżulta mit-trasferiment tal-kompetenza biex jingħataw deċiżjonijiet preliminari f'xi oqsma speċifiċi. Madankollu, peress li l-volum ta' xogħol tal-Qorti Ġenerali huwa marbut mill-qrib mal-iżviluppi tal-attività tal-Unjoni, għandu jiġi żgurat li l-Qorti Ġenerali tkun tista' tkompli teżercita b'mod shiħ l-istħarriġ ġudizzjarju tagħha fir-rigward tal-istituzzjonijiet, tal-korpi, tal-uffiċċji u tal-organi tal-Unjoni.
- (6) Għal raġunijiet ta' ċertezza legali, huwa essenzjali li l-oqsma li fihom il-Qorti Ġenerali tingħata kompetenza biex tagħti deċiżjonijiet preliminari jkunu definiti b'mod ċar u separabbli biżżejjed minn oqsma oħra. Barra minn hekk, huwa importanti wkoll li dawk l-oqsma jkunu dawk li taw lok għal ġurisprudenza sostanzjali tal-Qorti tal-Ġustizzja li tista' tiggwida lill-Qorti Ġenerali fl-eżerċizzju tal-kompetenza tagħha li tagħti deċiżjonijiet preliminari.
- (7) Barra minn hekk, jenhtieg li l-oqsma speċifiċi jiġu ddeterminati billi titqies il-htieġa li l-Qorti tal-Ġustizzja jitnaqqsilha l-piż mill-obbligu li teżamina numru ta' kawżi għal deċiżjoni preliminari li jkun kbir biżżejjed sabiex ikollu effett reali fuq il-volum tax-xogħol tagħha.

- (8) Huwa fuq il-bażi ta' daww il-kriterji li jienhtieg li ssir id-determinazzjoni tal-oqsma speċifiċi li fihom il-Qorti Ġenerali tinghata l-kompetenza li taghti deċizjonijiet preliminari. B'kont meħud tan-natura li qed tiżviluppa tad-dritt tal-Unjoni, dik id-determinazzjoni jienhtieg li ssir billi wiehed jibbaża fuq il-mod konvenzjonali ta' referenza għal daww l-oqsma speċifiċi. Sabiex jiġi żgurat li dik id-determinazzjoni tkun tista' tkompli ssir fil-futur, biċ-ċertezza legali meħtieġa, minkejja l-iżviluppi tad-dritt tal-Unjoni rigward daww l-oqsma speċifiċi, huwa importanti li jitqiesu l-kwistjonijiet tipikament koperti minn daww l-oqsma speċifiċi fil-mument tal-adozzjoni ta' dan ir-Regolament.
- (9) Is-sistema komuni tat-taxxa fuq il-valur miżjud, id-dazji tas-sisa, il-Kodiċi Doganali u l-klassifikazzjoni tariffarja tal-oġġetti fin-Nomenklatura Magħquda jissodisfaw il-kriterji li għandhom jitqiesu bħala oqsma speċifiċi fis-sens tal-Artikolu 256(3), l-ewwel subparagrafu, tat-TFUE. Daww l-oqsma jkopru, fil-mument tal-adozzjoni ta' dan ir-Regolament, kwistjonijiet bħad-determinazzjoni tal-bażi għat-taxxa għall-valutazzjoni tat-taxxa fuq il-valur miżjud jew il-kundizzjonijiet għall-eżenzjoni mill-ħlas ta' dik it-taxxa; l-interpretazzjoni tal-arrangamenti ġenerali għad-dazju tas-sisa u tal-qafas relatat mad-dazji fuq l-alkoħol, ix-xorb alkoħoliku, it-tabakk, il-prodotti tal-enerġija u l-elettriku; l-elementi li abbażi tagħhom jiġu applikati dazji fuq l-importazzjoni jew l-esportazzjoni fil-kuntest tal-kummerċ tal-oġġetti, bħat-tariffa doganali komuni, l-origini u l-valur doganali tal-oġġetti; proċeduri ta' importazzjoni u esportazzjoni, inklużi t-tigrib, id-determinazzjoni u l-estinzjoni ta' dejn doganali; arrangamenti doganali speċifiċi; is-sistema ta' eżenzjoni mid-dazji doganali, kif ukoll l-interpretazzjoni ta' intestaturi tariffarji speċifiċi u l-kriterji għall-klassifikazzjoni ta' ċerti oġġetti fin-Nomenklatura Magħquda stabbilita fl-Anness I tar-Regolament tal-Kunsill (KEE) Nru 2658/87⁵.

⁵ Ir-Regolament tal-Kunsill (KEE) Nru 2658/87, tat-23 ta' Lulju 1987, dwar in-nomenklatura tat-tariffa u l-istatistika u dwar it-Tariffa Doganali Komuni ta' Dwana (ĠU L 256, 7.9.1987, p. 1).

- (10) Il-kumpens u l-assistenza lill-passiġġieri meta s-servizzi tat-trasport jiddewmu jew jiġu kkanċellati jew meta l-passiġġieri jiġu mċaħħda milli jitilghu abbord jissodisfaw il-kriterji biex jitqiesu bħala oqsma speċifiċi skont it-tifsira tal-Artikolu 256(3), l-ewwel subparagrafu, tat-TFUE, u jkopru kwistjonijiet li fil-mument tal-adozzjoni ta' dan ir-Regolament huma rregolati bir-Regolamenti (KE) Nru 261/2004⁶, (UE) Nru 1177/2010⁷, (UE) Nru 181/2011⁸ u (UE) 2021/782⁹ tal-Parlament Ewropew u tal-Kunsill. L-istess kriterji huma ssodisfati wkoll fir-rigward tas-sistema ta' skambju ta' kwoti ta' emissjonijiet ta' gassijiet serra, fil-mument tal-adozzjoni ta' dan ir-Regolament regolat bid-Direttiva 2003/87/KE tal-Parlament Ewropew u tal-Kunsill¹⁰ u bl-atti adottati abbażi ta' dik id-direttiva.

⁶ Ir-Regolament (KE) Nru 261/2004 tal-Parlament Ewropew u tal-Kunsill tal-11 ta' Frar 2004 li jistabbilixxi regoli komuni dwar il-kumpens għal passiġġieri fil-każ li ma jithallewx jitilghu u ta' kanċellazzjoni jew dewmien twil ta' titjiriet, u li jħassar ir-Regolament (KEE) Nru 295/91 (ĠU L 46, 17.2.2004, p. 1).

⁷ Ir-Regolament (UE) Nru 1177/2010 tal-Parlament Ewropew u tal-Kunsill tal-24 ta' Novembru 2010 dwar id-drittijiet tal-passiġġieri meta jivvjaġġaw bil-baħar jew minn passaġġi fuq l-ilma interni u li jemenda r-Regolament (KE) Nru 2006/2004 (ĠU L 334, 17.12.2010, p. 1).

⁸ Ir-Regolament (UE) Nru 181/2011 tal-Parlament Ewropew u tal-Kunsill tas-16 ta' Frar 2011 dwar id-drittijiet tal-passiġġieri fit-trasport bix-xarabank u bil-kowċ u li jemenda r-Regolament (KE) Nru 2006/2004 (ĠU L 55, 28.2.2011, p. 1).

⁹ Ir-Regolament (UE) 2021/782 tal-Parlament Ewropew u tal-Kunsill tad-29 ta' April 2021 dwar id-drittijiet u l-obbligi tal-passiġġieri tal-ferroviji (ĠU L 172, 17.5.2021, p. 1).

¹⁰ Id-Direttiva 2003/87/KE tal-Parlament Ewropew u tal-Kunsill tat-13 ta' Ottubru 2003 li tistabbilixxi skema għall-iskambju ta' kwoti ta' emissjonijiet ta' gassijiet serra ġewwa l-Komunità u li temenda d-Direttiva tal-Kunsill 96/61/KE (ĠU L 275, 25.10.2003, p. 32).

- (11) Fid-dawl tal-kriterju materjali applikabbli għat-tqassim tal-kompetenza fir-rigward tat-talbiet preliminari bejn il-Qorti tal-Ġustizzja u l-Qorti Ġenerali, għal raġunijiet ta' ċertezza legali u ta' heffa, huwa importanti li ma jkunux il-qrati jew it-tribunali tar-rinviju li jiddeċiedu huma stess liema qorti tkun kompetenti sabiex tiegħu konjizzjoni tat-talba għal deċiżjoni preliminari. B'hekk, kull talba għal deċiżjoni preliminari jenhtieg li titressaq quddiem il-Qorti tal-Ġustizzja, li jenhtieg li tiddetermina, skont modalitajiet speċifikati fir-Regoli tal-Proċedura tagħha, jekk it-talba taqax esklużivament taht wiehed jew aktar mill-oqsma speċifiċi stabbiliti fl-Istatut u, għaldaqstant, jekk dik it-talba jkollhiex tiġi ttrasferita lill-Qorti Ġenerali.
- (12) Jenhtieg li l-Qorti tal-Ġustizzja tibqa' kompetenti biex tagħti deċiżjoni dwar it-talbiet għal deċiżjoni preliminari li, għalkemm marbuta mal-oqsma speċifiċi, li fir-rigward tagħhom il-kompetenza li tingħata deċiżjoni preliminari tingħata lill-Qorti Ġenerali b'dan ir-Regolament, jikkonċernaw ukoll oqsma oħra, peress li l-Artikolu 256(3), l-ewwel subparagrafu, tat-TFUE, ma jipprevedi ebda possibbiltà ta' trasferiment tal-kompetenza lill-Qorti Ġenerali biex tagħti deċiżjonijiet preliminari f'oqsma oħra għajr f'oqsma speċifiċi.

- (13) Id-dritt għal smiġh ġust u pubbliku f'żmien raġonevoli minn qorti indipendenti u imparzjali, stabbilita minn qabel bil-liġi, huwa dritt fundamentali ggarantit mill-Artikolu 47, t-tieni paragrafu, tal-Karta. Għalhekk, jenhtieg li jiġi ddikjarat b'mod ċar fl-Istatut innifsu li l-Qorti tal-Ġustizzja se żżomm il-kompetenza meta t-talba għal deċiżjoni preliminari tqajjem kwistjonijiet awtonomi ta' interpretazzjoni tad-dritt primarju, tad-dritt internazzjonali pubbliku, tal-prinċipji ġenerali tad-dritt tal-Unjoni jew tal-Karta, fid-dawl tan-natura orizzontali tagħhom, anke meta l-qafas ġuridiku tal-kawża fil-proċedimenti prinċipali jaqa' f'wiehed jew aktar mill-oqsma speċifiċi li fir-rigward tagħhom il-kompetenza li jinghataw deċiżjonijiet preliminari tinghata lill-Qorti Ġenerali b'dan ir-Regolament.
- (14) Wara analiżi preliminari, u wara li jinstemgħu l-Viċi President tal-Qorti tal-Ġustizzja u l-Avukat Ġenerali Ewlieni, jenhtieg li l-President tal-Qorti tal-Ġustizzja jinforma lir-Reġistru dwar jekk it-talba għal deċiżjoni preliminari għandhiex tiġi ttrasferita lill-Qorti Ġenerali jew jekk għandhiex tintbagħat, għal analiżi ulterjuri, lil-laqgħa ġenerali li fiha jipparteċipaw l-Imhallfin u l-Avukati Ġenerali kollha tal-Qorti tal-Ġustizzja. Fl-interess tal-amministrazzjoni tajba u rapida tal-ġustizzja, il-proċess ta' evalwazzjoni ta' jekk it-talba għandhiex tiġi ttrasferita lill-Qorti Ġenerali jenhtieg li jitwettaq f'perjodu ta' żmien li ma jaqbizx dak li huwa strettament meħtieġ, filwaqt li jitqiesu n-natura, it-tul u l-kumplessità tal-każ.

- (15) Fl-interess taċ-ċertezza legali u ta' trasparenza akbar tal-proċedimenti ġudizzjarji, jenhtieg li l-Qorti tal-Ġustizzja jew il-Qorti Ġenerali, fid-deċiżjoni tagħha dwar rinviu għal deċiżjoni preliminari, tagħti fil-qosor ir-raġunijiet għaliex hija kompetenti li tiehu konjizzjoni ta' domanda preliminari. Barra minn hekk, jenhtieg li l-Qorti tal-Ġustizzja tippubblika u taggorna regolarment lista ta' eżempji li juru l-applikazzjoni tal-Artikolu 50b tal-Istatut kif imdahhal b'dan ir-Regolament emendatorju.
- (16) Il-Qorti Ġenerali se tiddeċiedi dwar kwistjonijiet ta' kompetenza jew ta' ammissibbiltà mqajma esplicitament jew implicitament mit-talba għal deċiżjoni preliminari trasferita lilha.
- (17) L-Artikolu 54, it-tieni paragrafu, tal-Istatut jipprevedi li, meta l-Qorti Ġenerali ssib li ma għandhiex il-kompetenza li tiehu konjizzjoni ta' rikors, hija għandha tirreferi dak ir-rikors lill-Qorti tal-Ġustizzja. L-istess obbligu jenhtieg li japplika fil-każ li l-Qorti Ġenerali, waqt li tkun qed teżamina talba għal deċiżjoni preliminari trasferita lilha, tikkonstata li din ma tissodisfax il-kriterji stabbiliti fl-Artikolu 50b, l-ewwel paragrafu, tal-Istatut kif imdahhal b'dan ir-Regolament emendatorju.
- (18) Barra minn hekk, il-Qorti Ġenerali tista', skont l-Artikolu 256(3), it-tieni subparagrafu, tat-TFUE, tgħaddi lill-Qorti tal-Ġustizzja kawża li taqa' fil-kompetenza tagħha iżda li tehtieg deċiżjoni ta' prinċipju li x'aktarx taffettwa l-unità jew il-konsistenza tad-dritt tal-Unjoni.

- 19) Bil-għan li l-qrati nazzjonali u l-partijiet interessati msemija fl-Artikolu 23 tal-Istatut jinghataw l-istess garanziji bhal dawk li toffri l-Qorti tal-Ġustizzja, jenhtieg li l-Qorti Ġenerali tadotta dispożizzjonijiet proċedurali ekwivalenti għal dawk applikati mill-Qorti tal-Ġustizzja għat-trattament tat-talbiet għal deċiżjoni preliminari, b'mod partikolari fir-rigward tal-hatra ta' Avukat Ġenerali. Jenhtieg li l-Imħallfin tal-Qorti Ġenerali jeleggu minn fosthom il-Membri li għandhom jaqdu d-dmirijiet ta' Avukat Ġenerali għal perjodu ta' tliet snin li jista' jiġgedded. Fil-perjodu li matulu dawk il-Membri jaqdu d-dmirijiet ta' Avukat Ġenerali, huma ma għandhomx ipoggu bhala Mħallfin f'kawzi rregolati bl-Artikolu 267 TFUE. Barra minn hekk, sabiex tiġi żgurata l-indipendenza tiegħu jew tagħha, jenhtieg li l-Avukat Ġenerali mahtur sabiex jittratta talba għal deċiżjoni preliminari jappartjeni għal awla differenti minn dik li lilha giet assenjata dik it-talba.
- (20) Fid-dawl tal-karatteristiċi speċifiċi tal-proċedura għal deċiżjoni preliminari meta mqabbla mar-rikorsi diretti li fir-rigward tagħhom għandha kompetenza l-Qorti Ġenerali, huwa xieraq li t-talbiet għal deċiżjoni preliminari jiġu assenjati lil awli tal-Qorti Ġenerali magħżula għal dan il-fini.
- (21) Barra minn hekk, sabiex tithares, b'mod partikolari, il-konsistenza tad-deċiżjonijiet preliminari mogħtija mill-Qorti Ġenerali, u fl-interess ta' amministrazzjoni tajba tal-ġustizzja, jenhtieg li tiġi prevista awla tal-Qorti Ġenerali ta' daqs intermedju bejn l-awli b'ħames Imħallfin u l-Awla Manja. Minħabba ż-żieda fir-responsabbiltajiet tal-Qorti Ġenerali, introdotti b'riżultat ta' dan ir-Regolament, jenhtieg li Stat Membru jew istituzzjoni tal-Unjoni li jkunu parti fil-proċedimenti jkunu jistgħu jitolbu t-tlaqqigh ta' tali awla intermedja meta l-Qorti Ġenerali tiġi adita skont l-Artikolu 267 TFUE.

- 22) Skont l-istatistika tal-Qorti tal-Ġustizzja numru kbir ta' appelli jiġu ppreżentati kontra d-deċiżjonijiet tal-Qorti Ġenerali. Bl-għan li tinżamm l-effiċjenza tal-proċedura tal-appell u li l-Qorti tal-Ġustizzja tkun tista' tiffoka fuq l-appelli li jqajmu kwistjonijiet legali importanti, jenħteġ li jiġi estiż il-mekkaniżmu li permezz tiegħu jiġi ddeterminat jekk appell jiġix ammess, filwaqt li jiġi żgurat li r-rekwiżiti inerenti għal protezzjoni ġudizzjarja effettiva jiġu ssodisfati.
- (23) Jenħteġ li jiġi estiż il-mekkaniżmu li permezz tiegħu jiġi ddeterminat jekk appell jiġix ammess għal dawk l-appelli li jkollhom bħala suġġett deċiżjoni tal-Qorti Ġenerali dwar id-deċiżjoni ta' bord tal-appell indipendenti ta' korp, uffiċċju jew organu tal-Unjoni li, fid-data tal-1 ta' Mejju 2019, kellhom tali bord tal-appell indipendenti izda għadhom ma jissemmewx fl-Artikolu 58a tal-Istatut. Tali appelli jikkonċernaw kawżi li jkunu diġà bbenefikaw minn eżami doppju, l-ewwel minn bord tal-appell indipendenti u mbagħad mill-Qorti Ġenerali, bir-riżultat li d-dritt għal protezzjoni ġudizzjarja effettiva jiġi ggarantit kompletament.
- (24) Il-mekkaniżmu li permezz tiegħu jiġi determinat jekk appell jiġix ammess jenħteġ li jiġi estiż ukoll għat-tilwim dwar l-eżekuzzjoni ta' kuntratti li jinkludu klawżola ta' arbitraġġ, fis-sens tal-Artikolu 272 tat-TFUE, li hafna drabi sempliċement jeħtieġu li l-Qorti Ġenerali tapplika għall-mertu tat-tilwima l-liġi nazzjonali li għalih tirreferi l-klawżola ta' arbitraġġ. Meta l-Qorti Ġenerali tkun meħtieġa tapplika d-dritt tal-Unjoni għall-mertu tat-tilwima, jenħteġ li l-appelli mressqa kontra d-deċiżjonijiet tal-Qorti Ġenerali mogħtija b'relazzjoni ma' tali tilwim jiġu ammessi meta jqajmu kwistjonijiet li jkunu sinifikanti fir-rigward tal-unità, il-konsistenza jew l-iżvilupp tad-dritt tal-Unjoni.

- (25) L-Artikolu 23 tal-Istatut jawtorizza lill-Parlament Ewropew, lill-Kunsill u lill-Bank Ċentrali Ewropew jipprezentaw noti jew osservazzjonijiet bil-miktub lill-Qorti tal-Ġustizzja meta jkunu adottaw l-att li l-validità jew l-interpretazzjoni tiegħu jkunu kkontestati. Fil-prassi ġurisdizzjonali tagħha, il-Qorti tal-Ġustizzja madankollu diġà ppermettiet lill-Parlament Ewropew u lill-Bank Ċentrali Ewropew jipparteċipaw fi proċeduri li jikkonċernaw talbiet oħra għal deċiżjoni preliminari meta kellhom interess partikolari fil-kwistjonijiet imqajma mill-qorti nazzjonali.
- (26) Għalhekk, jenhtieg li l-Artikolu 23 tal-Istatut jiġi emendat biex jipprevedi li d-deċiżjonijiet kollha tal-qorti jew tat-tribunal ta' Stat Membru li jirreferu kawża lill-Qorti tal-Ġustizzja jiġu nnotifikati lill-Parlament Ewropew, lill-Kunsill u lill-Bank Ċentrali Ewropew, sabiex ikunu jistgħu jivvalutaw jekk għandhomx tali interess partikolari u jiddeċiedu jekk jixtiqux jeżerċitaw id-dritt tagħhom li jipprezentaw noti jew osservazzjonijiet bil-miktub. Tali emenda jenhtieg li tkun mingħajr preġudizzju għad-dritt ta' istituzzjonijiet, korpi, uffiċċji jew organi oħra li jipprezentaw noti jew osservazzjonijiet bil-miktub meta jkunu adottaw l-att li l-validità jew l-interpretazzjoni tiegħu jkunu kkontestati.

- (27) Dan ir-Regolament jipprevedi bidla sinifikanti għall-qafas ġudizzjarju tal-Unjoni u għalhekk l-implimentazzjoni tiegħu jenħtieġ li tiġi mmonitorjata mill-qrib. Għal dak il-fini, il-Qorti tal-Ġustizzja jenħtieġ li tipprezenta fi żmien raġonevoli lill-Parlament Ewropew, lill-Kunsill u lill-Kummissjoni rapport dwar it-trasferiment lill-Qorti Ġenerali tal-kompetenza għal deċiżjonijiet preliminari f'oqsma speċifiċi u dwar l-estensjoni tal-mekkanizmu għad-determinazzjoni ta' jekk appell jiġix ammess. Jenħtieġ li l-Qorti tal-Ġustizzja, b'mod partikolari, tagħti informazzjoni li tippermetti valutazzjoni tal-punt sa fejn l-oġettivi ddikjarati intlaħqu, filwaqt li jitqiesu l-heffa li biha jkunu ġew trattati l-kawżi u l-effiċjenza tal-eżami tal-appelli u tat-talbiet għal deċiżjoni preliminari l-aktar kumplessi jew sensitivi.
- (28) Il-Parlament Ewropew u l-Qorti tal-Ġustizzja żviluppaw djalogu kostruttiv dwar il-funzjonament tas-sistema ġudizzjarja tal-Unjoni, u dan wera li kien partikolarment ta' benefiċċju fil-kuntest tar-riforma preżenti. Dak id-djalogu, li għalih jistgħu jiġu mistiedna esperti kull meta jkun xieraq, jenħtieġ li jiġi segwit b'mod strutturat fuq bażi annwali, bir-rispett dovut għar-rwol u l-kompetenzi ta' kull istituzzjoni, sabiex tiġi diskussa l-implimentazzjoni tar-riforma tal-Istatut introdotta minn dan ir-Regolament u biex issir riflessjoni dwar titjib ulterjuri.

- (29) Il-konsultazzjoni pubblika u mal-partijiet ikkonċernati hija integrali għal teħid tad-deċiżjonijiet abbażi ta' informazzjoni tajba u biex tittejjeb il-kwalità tat-tfassil tal-ligijiet. Qabel ma tadotta talba jew proposta biex jiġu emendati d-dispożizzjonijiet tal-Protokoll Nru 3 dwar l-Istatut skont l-Artikolu 281 tat-TFUE, jenħtieġ li l-Qorti tal-Ġustizzja jew il-Kummissjoni jwettqu konsultazzjonijiet pubbliċi b'mod miftuħ u trasparenti, filwaqt li jiżguraw li l-modalitajiet u l-limiti ta' żmien ta' daww il-konsultazzjonijiet pubbliċi jippermettu l-akbar parteċipazzjoni possibbli. Ir-riżultati tal-konsultazzjonijiet pubbliċi u mal-partijiet ikkonċernati jenħtieġ li jiġu kkomunikati mingħajr dewmien, skont il-każ, lill-Kummissjoni jew lill-Qorti tal-Ġustizzja, kif ukoll lill-Parlament Ewropew u lill-Kunsill, u jsiru pubbliċi.
- (30) Jenħtieġ għalhekk li l-Protokoll Nru 3 dwar l-Istatut tal-Qorti tal-Ġustizzja tal-Unjoni Ewropea jiġi emendat kif xieraq,

ADOTTAW DAN IR-REGOLAMENT:

Artikolu 1

Il-Protokoll Nru 3 dwar l-Istatut tal-Qorti tal-Ġustizzja tal-Unjoni Ewropea (“l-Istatut”), huwa emendat kif ġej:

(1) l-Artikolu 23 huwa emendat kif ġej:

(a) l-ewwel u t-tieni paragrafi huma sostitwiti b’dan li ġej:

“Fil-kawzi regolati mill-Artikolu 267 tat-Trattat dwar il-Funzjonament tal-Unjoni Ewropea, id-deċiżjoni tal-qorti jew tat-tribunal ta’ Stat Membru li jissospendu l-proċeduri tagħhom u jirreferu kawża lill-Qorti tal-Ġustizzja għandha tiġi nnotifikata lill-Qorti mill-qorti jew mit-tribunal ikkonċernati. Id-deċiżjoni għandha mbagħad tiġi nnotifikata mir-Reġistratur tal-Qorti lill-partijiet, lill-Istati Membri, lill-Parlament Ewropew, lill-Kunsill, lill-Kummissjoni u lill-Bank Ċentrali Ewropew, kif ukoll lill-istituzzjoni, lill-korp, lill-uffiċċju jew lill-aġenzija tal-Unjoni li adottaw l-att li l-validità jew l-interpretazzjoni tiegħu jkunu kontestati.

Fi żmien xahrejn minn din in-notifika, il-partijiet, l-Istati Membri, il-Kummissjoni u, fejn iqisu li għandhom interess partikolari fil-kwistjonijiet imqajma mit-talba għal deċiżjoni preliminari, il-Parlament Ewropew, il-Kunsill u l-Bank Ċentrali Ewropew għandhom ikunu intitolati jipprezentaw noti jew osservazzjonijiet bil-miktub lill-Qorti tal-Ġustizzja. Fejn xieraq, l-istituzzjoni, il-korp, l-uffiċċju jew l-aġenzija li jkunu adottaw l-att li l-validità jew l-interpretazzjoni tiegħu tkun ikkontestata għandhom ukoll ikunu intitolati jipprezentaw noti jew osservazzjonijiet bil-miktub.”;

(b) jizdied il-paragrafu li ġej:

“In-noti jew l-osservazzjonijiet bil-miktub ipprezentati minn parti interessata skont dan l-Artikolu għandhom jiġu ppubblikati fuq is-sit web tal-Qorti tal-Ġustizzja tal-Unjoni Ewropea fi żmien raġonevoli wara l-għeluq tal-kawża, sakemm dik il-parti ma tqajjimx oġġezzjonijiet għall-pubblikazzjoni tas-sottomissjonijiet bil-miktub ta’ dik il-parti stess.”;

(2) jiddaħħal l-artikolu li ġej:

“Artikolu 49a

Il-Qorti Ġenerali għandha tkun assistita minn Avukat Ġenerali wiehed jew aktar fit-trattament tat-talbiet għal deċiżjoni preliminari li jiġu ttrasferiti lilha f’konformità mal-Artikolu 50b.

L-Imħallfin tal-Qorti Ġenerali għandhom jeleġġu minn fosthom, f’konformità mar-Regoli tal-Proċedura tal-Qorti Ġenerali, il-Membri li għandhom jeżerċitaw id-dmirijiet ta’ Avukat Ġenerali. Fil-perjodu li matulu dawk il-Membri jaqdu d-dmirijiet ta’ Avukat Ġenerali, huma ma għandhomx ipogġu bħala Mħallfin f’talbiet għal deċiżjonijiet preliminari.

Għal kull talba għal deċiżjoni preliminari, l-Avukat Ġenerali għandu jintgħazel minn fost l-Imħallfin eletti sabiex jaqdu dak id-dmir li jappartjenu għal awla differenti mill-awla li lilha tkun giet assenjata t-talba inkwistjoni.

L-Imħallfin eletti għall-qadi tad-dmirijiet imsemmija fit-tieni paragrafu għandhom jiġu eletti għal perjodu ta’ tliet snin. Il-mandat tagħhom jista’ jiġġedded darba.”;

(3) l-Artikolu 50 huwa emendat kif ġej:

(a) it-tieni u t-tielet paragrafu huma sostitwiti b'dan li ġej:

“Il-Qorti Ġenerali tista' tiltaqa' wkoll f'Awla Manja, f'awla ta' daqs intermedju bejn l-awli kostitwiti minn hames Imħallfin u l-Awla Manja, jew tiġi kostitwita minn Imħallef uniku.

Ir-Regoli tal-Proċedura għandhom jirregolaw il-kompożizzjoni tal-awli u ċ-ċirkostanzi u l-kundizzjonijiet li fihom il-Qorti Ġenerali għandha tiltaqa' fil-formazzjonijiet differenti tagħha.”;

(b) jiżdied il-paragrafu li ġej:

“Il-Qorti Ġenerali, meta adita skont l-Artikolu 267 tat-Trattat dwar il-Funzjonament tal-Unjoni Ewropea, għandha tiltaqa' f'awla intermedja meta Stat Membru jew istituzzjoni tal-Unjoni li jkunu parti fil-proċedimenti jitolbu dan.”;

(4) jiddaħħal l-artikolu li ġej:

“Artikolu 50b

Il-Qorti Ġenerali hija kompetenti sabiex tieħu konjizzjoni tat-talbiet għal deċiżjoni preliminari, imressqa skont l-Artikolu 267 tat-Trattat dwar il-Funzjonament tal-Unjoni Ewropea, li jikkonċernaw esklużivament wieħed jew aktar mill-oqsma speċifiċi li ġejjin:

- (a) is-sistema komuni ta' taxxa fuq il-valur miżjud;
- (b) id-dazji tas-sisa;
- (c) il-Kodiċi Doganali;
- (d) il-klassifikazzjoni tariffarja tal-oġġetti skont in-Nomenklatura Magħquda;
- (e) il-kumpens u l-assistenza għal passiġġieri f'każ li jiġu miċħuda milli jitilgħu abbord jew ta' dewmien jew kancellazzjoni ta' servizzi tat-trasport;
- (f) is-sistema għall-iskambju ta' kwoti ta' emissjonijiet ta' gassijiet serra.

Minkejja l-ewwel paragrafu, il-Qorti tal-Ġustizzja għandha żżomm il-kompetenza biex tieħu konjizzjoni tat-talbiet għal deċiżjoni preliminari li jqajmu kwistjonijiet awtonomi ta' interpretazzjoni tad-dritt primarju, tad-dritt internazzjonali pubbliku, tal-prinċipji ġenerali tad-dritt tal-Unjoni jew tal-Karta tad-Drittijiet Fundamentali tal-Unjoni Ewropea.

Kull talba għal deċiżjoni preliminari mressqa skont l-Artikolu 267 tat-Trattat dwar il-Funzjonament tal-Unjoni Ewropea għandha tiġi ppreżentata quddiem il-Qorti tal-Ġustizzja. Wara li tivverifika, malajr kemm jista' jkun u f'konformità mar-regoli dettaljati stabbiliti fir-Regoli tal-Proċedura tagħha, li t-talba għal deċiżjoni preliminari taqa' esklużivament f'wieħed jew aktar mill-oqsma msemmija fl-ewwel paragrafu ta' dan l-Artikolu, il-Qorti tal-Ġustizzja għandha tittrasferixxi dik it-talba lill-Qorti Ġenerali.

It-talbiet għal deċiżjoni preliminari li l-Qorti Ġenerali tiegħu konjizzjoni tagħhom skont l-Artikolu 267 tat-Trattat dwar il-Funzjonament tal-Unjoni Ewropea għandhom jiġu assenjati lill-awli magħzula għal dak il-fini f'konformità mar-regoli dettaljati stabbiliti fir-Regoli tal-Proċedura tagħha.”;

(5) fl-Artikolu 54, it-tieni paragrafu, huwa sostitwit b'dan li ġej:

“Meta l-Qorti Ġenerali ssib li ma tkunx kompetenti sabiex tiegħu konjizzjoni ta' rikors jew talba għal deċiżjoni preliminari li taqa' fil-kompetenza tal-Qorti tal-Ġustizzja, hija għandha tirreferi dak ir-rikors jew dik it-talba lill-Qorti tal-Ġustizzja; Bl-istess mod, meta l-Qorti tal-Ġustizzja ssib li rikors jew talba għal deċiżjoni preliminari jaqgħu fil-kompetenza tal-Qorti Ġenerali, hija għandha tirreferi dak ir-rikors jew dik it-talba lill-Qorti Ġenerali, u dik il-Qorti ma tkunx tista' tirrifjuta l-kompetenza.”;

(6) l-Artikolu 58a huwa sostitwit b'dan li ġej:

“Artikolu 58a

Appell li jitressaq kontra deċiżjoni tal-Qorti Ġenerali dwar deċiżjoni ta' bord ta' appell indipendenti ta' wiehed mill-korpi, l-uffiċċji u l-organi tal-Unjoni li ġejjin ma għandux jiġi ammess sakemm il-Qorti tal-Ġustizzja l-ewwel ma tiddeċidix li dan ikun possibbli:

- (a) l-Uffiċċju tal-Proprietà Intellettwali tal-Unjoni Ewropea;
- (b) l-Uffiċċju Komunitarju tal-Varjetajiet tal-Pjanti;
- (c) l-Aġenzija Ewropea għas-Sustanzi Kimiċi;
- (d) l-Aġenzija tas-Sikurezza tal-Avjazzjoni tal-Unjoni Ewropea;
- (e) l-Aġenzija tal-Unjoni Ewropea għall-Kooperazzjoni tar-Regolaturi tal-Energija;
- (f) il-Bord Uniku ta' Riżoluzzjoni;
- (g) l-Awtorità Bankarja Ewropea;
- (h) l-Awtorità Ewropea tat-Titoli u s-Swieq;
- (i) l-Awtorità Ewropea tal-Assigurazzjoni u l-Pensjonijiet tax-Xogħol;
- (j) l-Aġenzija tal-Unjoni Ewropea għall-Ferroviji.

Il-proċedura msemmija fl-ewwel paragrafu għandha tapplika wkoll għall-appelli pprezentati kontra:

- (a) id-deċiżjonijiet tal-Qorti Ġenerali dwar deċiżjoni ta' bord ta' appell indipendenti, stabbilit wara l-1 ta' Mejju 2019 fi hdan kwalunkwe korp, uffiċċju jew organu tal-Unjoni, li għandu jiġi adit qabel ma jkun jista' jiġi pprezentat rikors quddiem il-Qorti Ġenerali;
- (b) id-deċiżjonijiet tal-Qorti Ġenerali dwar l-eżekuzzjoni ta' kuntratt li jkun fih klawżola ta' arbitraġġ, fis-sens tal-Artikolu 272 tat-Trattat dwar il-Funzjonament tal-Unjoni Ewropea.

Appell għandu jiġi ammess, kompletament jew parzjalment, f'konformità mar-regoli dettaljati li jinsabu fir-Regoli ta' Proċedura, meta jqajjem kwistjoni li tkun sinifikanti fir-rigward tal-unità, il-konsistenza jew l-iżvilupp tad-dritt tal-Unjoni.

Id-deċiżjoni dwar jekk l-appell għandux jiġi ammess jew le għandha tkun motivata, u għandha tiġi ppubblikata.”;

- (7) l-artikolu li ġej jiddaħhal fit-Titolu V tal-Istatut:

“Artikolu 62d

Qabel ma jipprezentaw talba jew proposta għall-emenda ta' dan l-Istatut, il-Qorti tal-Ġustizzja jew il-Kummissjoni, skont il-każ, għandhom jikkonsultaw b'mod wiesa'.”.

Artikolu 2

1. It-talbiet għal deċiżjoni preliminari mressqa skont l-Artikolu 267 tat-Trattat dwar il-Funzjonament tal-Unjoni Ewropea u li jkunu pendenti quddiem il-Qorti tal-Ġustizzja fl-ewwel jum tax-xahar ta' wara d-data tad-dhul fis-seħh ta' dan ir-Regolament għandhom jiġu ttrattati mill-Qorti tal-Ġustizzja.
2. L-appelli kontra deċiżjonijiet tal-Qorti Ġenerali li jikkonċernaw deċiżjoni ta' bord tal-appell ta' wiehed mill-korpi, l-uffiċċji jew l-organi tal-Unjoni msemija fl-Artikolu 58a, l-ewwel paragrafu, il-punti (e) sa (j), tal-Istatut, u kontra d-deċiżjonijiet imsemija fl-Artikolu 58a, it-tieni paragrafu, il-punt (b), tal-Istatut, li bihom tkun adita l-Qorti tal-Ġustizzja fid-data tad-dhul fis-seħh ta' dan ir-Regolament, mhumiex koperti mill-mekkanizmu li permezz tiegħu jiġi ddeterminat jekk appell jiġix ammess.

Artikolu 3

1. Sa ... [sena wara mid-data tad-dhul fis-seħh ta' dan ir-Regolament emendatorju], il-Qorti tal-Ġustizzja għandha tippubblika u taġġorna regolarment lista ta' eżempji tal-applikazzjoni tal-Artikolu 50b tal-Istatut.

2. Sa ... [erba' snin wara mid-data tad-dhul fis-sehh ta' dan ir-Regolament emendatorju], il-Qorti tal-Ġustizzja għandha tippreżenta lill-Parlament Ewropew, lill-Kunsill u lill-Kummissjoni rapport dwar l-implimentazzjoni tar-riforma tal-Istatut introdotti b'dan ir-Regolament.

F'dak ir-rapport, il-Qorti għandha tistabbilixxi mill-inqas:

- (a) in-numru ta' talbiet għal deċiżjoni preliminari riċevuti skont l-Artikolu 267 tat-TFUE;
- (b) in-numru ta' talbiet għal deċiżjoni preliminari f'kull wiehed mill-oqsma speċifiċi indikati fl-Artikolu 50b, l-ewwel paragrafu, tal-Istatut;
- (c) in-numru ta' talbiet għal deċiżjoni preliminari eżaminati mill-Qorti Ġenerali u l-oqsma speċifiċi msemmija fl-Artikolu 50b, l-ewwel paragrafu, tal-Istatut li huma relatati magħhom, u, fejn xieraq, in-numru ta' kawżi riferuti mill-Qorti Ġenerali lill-Qorti tal-Ġustizzja, kif ukoll in-numru ta' deċiżjonijiet tal-Qorti Ġenerali li kienu soġġetti għal proċedura ta' eżami mill-ġdid stabbilita fl-Artikolu 62 tal-Istatut;
- (d) in-numru u n-natura tat-talbiet għal deċiżjoni preliminari li ma ġewx ittrasferiti lill-Qorti Ġenerali minkejja l-fatt li l-qafas ġuridiku tal-kawża fil-proċedimenti prinċipali kien jaqa' f'qasam speċifiku wiehed jew aktar msemmija fl-Artikolu 50b, l-ewwel paragrafu, tal-Istatut;

- (e) it-tul medju ta' żmien meħud għat-trattament tat-talbiet għal deċiżjonijiet preliminari skont l-Artikolu 50b tal-Istatut kemm fil-Qorti tal-Ġustizzja kif ukoll fil-Qorti Ġenerali, fuq il-proċedura ta' verifika stabbilita fl-Artikolu 50b, it-tielet paragrafu, tal-Istatut, u fuq il-proċedura ta' eżami mill-ġdid stabbilita fl-Artikolu 62 tal-Istatut;
- (f) in-numru u n-natura tal-kawżi li kienu soġġetti għall-mekkanizmu li permezz tiegħu jiġi determinat jekk appell jiġix ammess;
- (g) informazzjoni li tippermetti li jiġi evalwat il-punt sa fejn l-oġettivi stabbiliti f'dan ir-Regolament intlaħqu, filwaqt li titqies il-ħeffa li biha jkun għew trattati l-kawżi u l-effiċjenza tal-eżami tal-appelli u t-talbiet għal deċiżjonijiet preliminari l-aktar kumplessi jew sensittivi, b'mod partikolari minħabba aktar skambji mal-qrati jew it-tribunali tar-rinviju skont l-Artikolu 101 tar-Regoli tal-Proċedura tal-Qorti tal-Ġustizzja;
- (h) informazzjoni dwar l-applikazzjoni tal-Artikolu 23, il-ħames paragrafu, tal-Istatut, b'mod partikolari dwar is-sottomissjonijiet bil-miktub ippubblikati u l-oġġezzjonijiet imqajma.

Ir-rapport għandu jkun akkumpanjat, fejn xieraq, minn talba għal att leġislativ biex jiġi emendat l-Istatut, b'mod partikolari bil-ħsieb li tiġi emendata l-lista ta' oqsma speċifiċi msemmija fl-Artikolu 50b, l-ewwel paragrafu, tal-Istatut.

Artikolu 4

Dan ir-Regolament għandu jidhol fis-seħh fil-jum wara dak tal-pubblikazzjoni tiegħu f' *Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President